

عبدل دہلوی کا ابراہیم نامہ

ریاست کرناٹک کو سارے بھارت میں یہ فخر حاصل ہے کہ اس نے اردو زبان و ادب کو عوامی سطح سے اٹھا کر بلند و بالا مرتبہ پر پہنچایا۔ دکن کے سلاطین نے اسے اپنے درباروں میں جگہ دی۔ اور اس زبان کو سرکاری اور ادبی زبان بنایا، اپنی سرپرستی سے نوازا۔ اس کی مثالیں گولکنڈہ اور بیجاپور کے دور میں ملتی ہیں۔ رفتہ رفتہ یہ دونوں ادبی مراکز بن کر ابھرے۔ یہاں کے سلاطین وقت کے علاوہ بے شمار ادباء و شعراء و صوفیاء نے دکنی ادب کے سرمایہ میں اضافہ کیا۔ گولکنڈہ میں وجہی نے قطب مشتری (مثنوی) اور سب رس (نثر) تصنیف کر کے دکنی ادب کے پہلے ادبی نقوش چھوڑے، بیجاپور میں اسی دور میں عبدل نے اپنے دور کے بادشاہ ابراہیم عادل شاہ ثانی جگت گرو مصنف 'کتاب نوس' کی مدح میں قصیدہ 'ابراہیم نامہ' تصنیف کیا، جو بیجاپور کی پہلی ادبی تصنیف تسلیم کی جاسکتی ہے۔ اس میں شک نہیں کہ عبدل کو اس زبان میں شاعری کرنے میں بے شمار دقتوں کا سامنا کرنا پڑا، کیونکہ وہ دہلی کا رہنے والا تھا، دوسرا یہ کہ اس کے سامنے اس زبان کے فن پارہ کا کوئی نمونہ نہیں تھا۔ دکنی ادب کی تاریخ ہمیں یہ بتاتی ہے کہ غواصی کی سیف الملوک و بدیع الجمال کی تصنیف اور شہرت نے بیجاپور کے اسلوب کو بہت بعد کو بدلا، لیکن اس سے قبل بیجاپوری اسلوب کو قائم کرنے میں عبدل کو جن مسائل سے دوچار ہونا پڑا ہوگا اس کا مرتبہ ابراہیم نامہ پروفیسر مسعود حسین خاں نے بڑی تحقیق اور تخیل سے مقدمہ میں ذکر کیا ہے۔ ایک نئی زبان میں شاعر کو جس کی اپنی مادری زبان نہیں ہے شاعری کرنے اور اس کو ایک ادبی کارنامے کے طور پر پیش کرنے میں کیا دقت پیش آئی ہوگی، اہل نظر اس کا تخیل کر سکتے ہیں۔ یہاں صرف قصیدہ گوئی سے کام چلتا نظر نہیں آتا اور نہ ہی لفاظی اور مبالغہ آمیزی ہی کام آسکتی ہے۔ کیونکہ بادشاہ وقت نہ صرف بادشاہ ہے بلکہ اپنے وقت کا ماہر موسیقی شاعر بھی ہے۔ اور اس کی تعریف کر کے اس سے داد حاصل کرنا بے شک عبدل کے لئے جوئے شیر لانے کے مترادف تھا۔ لیکن اس کے باوجود عبدل نے اس کام کا بیڑہ اٹھایا اور بہت کامیاب طریقے سے نہ صرف اپنے ممدوح کی مدح کی بلکہ اس زمانے کے بیجاپور اور اس کی طرز معاشرت کی صحیح تصویر، دستاویز کی حیثیت سے قلم بند کر دی۔ اگرچہ کہ آج بیجاپور میں اس دور کی بیشتر چیزیں کھنڈرات کی شکل میں موجود ہیں اور ہر ناظر کو دعوت گزار دینے کے بعد یہ سوچنے پر مجبور کر دیتی ہے کہ اس دور میں اس شہر کی شان و شوکت اور عظمت کیا تھی اور ان کے مکین کس طرح کی بود و باش اختیار کئے ہوئے تھے۔ آج ہم اکیسویں صدی میں ان کھنڈرات کی شان و شوکت اور عظمت سے مرعوب نظر آتے ہیں تو اس دور میں عبدل نے جو ان ساری چیزوں کو اپنے عروج کے وقت دیکھا اور اسے اپنے شاعرانہ شعور، نادر تشبیہات اور تلمیحات کے ساتھ بیان کیا ہے اس دور کا ایک بہت بڑا کارنامہ ہے، اور اصلی تاریخ بیجاپور بھی۔

پروفیسر مسعود حسین خاں نے اس مثنوی کا گہرائی سے مطالعہ کیا اور بہت تحقیق کے بعد اس کی تدوین و ترتیب میں جو محققانہ قدم اٹھایا ہے وہ لائق صد تحسین ہے۔ آپ محقق بھی ہیں اور ماہر لسانیات بھی۔ لسانیات کی مدد سے قدیم الفاظ کی صحیح قراۃ کے بعد اس کے صحیح نتائج برآمد کئے ہیں جس کا ثبوت ان کا طویل مقدمہ ہے۔ اس کی مثال عبدل کے لفظ کی تحقیق ہے۔ مثلاً دیگر محققوں نے عبداللکیتی کے لفظ سے اس کے نام کا قیاس عبدل الغنی کیا آپ نے اس لفظ کو غلط ثابت کیا اور بتایا کہ اس کو لگ کر کے پڑھنے سے وہ نتیجہ برآمد نہیں ہوتا جو آپ کہہ رہے ہیں

تو عبدل کیتی صفت شہ کر بیاں

رہے ہو بھر کر ز میں آ سماں

(اے عبدل! تو شاہ کی صفت کتی ہی بیان کیوں نہ کرے وہ تو سارے آسمان اور زمین میں بھر رہی ہے)

اس شعر کے پس منظر میں آپ نے اس کا نام عبدل اخذ کیا ہے۔ جو منطقی طور پر تسلیم کیا جاسکتا ہے۔ داخلی شہادتوں کی بنیاد پر اس کی شخصیت کے چند پہلو بھی اجاگر کئے ہیں، اور یہ بھی ثابت کیا ہے کہ عبدل یا عبداللہ علوم متداولہ اور فن شعر و موسیقی کے کامل معلومات رکھتا تھا۔ وہ بیجاپور کی عظمت، اس کی شان و شوکت کا احساس رکھتا تھا اور دیگر شعراء کی طرح ابراہیم عادل شاہ ثانی کی سرپرستی اور استادی کا اعتراف بھی کرتا ہے۔

جن شاعروں کو بادشاہوں کی سرپرستی حاصل ہوتی وہ اپنی تصنیف میں بادشاہ وقت کی تعریف و توصیف میں ایک باب ہی اس کے لئے وقف کیا کرتے اور یہ خصوصیت قدیم مثنویوں میں ملتی ہے۔ ابراہیم نامہ چونکہ ابراہیم عادل شاہ ثانی کا قصیدہ ہے مثنوی کی شکل میں ہے۔ اس صنف سخن میں شاعر کو یہ موقع فراہم ہوتا ہے کہ

وہ بزمیہ یا رزمیہ کو تفصیل کے ساتھ بیان کر سکتا ہے۔ عبدل نے اس کا پورا فائدہ اٹھایا اور اپنے ممدوح کی قلمی تصویر ایسی کھینچی کہ اس کی تصویر آنکھوں میں پھر جاتی ہے۔ مصوروں نے بھی رنگ و روغن کے ساتھ اس کی تصویریں بنائی ہیں جو عبدل کی قلمی تصویر سے بہت قریب ہے۔ صرف عبدل کے شاعرانہ بیان کو ہی سامنے رکھا جائے تو واقعی اس کے بیان میں مبالغہ نظر آئے گا۔ لیکن اس کے ہم عصروں نے اپنی تخلیقات میں ابراہیم عادل شاہ کی جو تصویر کھینچی ہے وہ عبدل کے بیان کی تصدیق کرتی ہیں اور عبدل کی بات کا یقین ہوتا ہے۔

سن تصنیف: -

بچن پھول گوندیوں ابراہیم نام

کیا سیس پر برس بارہ تمام

سنہ ۱۰۱۲ شہور مطابق ۲۲ ربیع الاول ۱۰۲۰ھ پہ ختم ہوتا ہے۔ ۲۴ مئی سنہ ۱۶۱۲ء مطابق ۳ ربیع الثانی سنہ ۱۰۲۱ھ (مرتب مثنوی ص ۵۲-۵۳ فٹ نوٹ)۔

ابراہیم عادل شاہ ثانی المعروف جگت گرو (۹۸۸-۱۰۳۷ء مطابق ۱۵۸۰-۱۶۲۷) جسے عبدل شاہ ابراہیم، شاہ استاد، شاہ نورس، شاہ عالم، عالم پناہ، شہ دکن اور جگت گرو کے نام اور القاب سے یاد کرتا ہے چھ سال کی عمر میں چچا کے انتقال پر ۱۵۸۰ء میں تخت نشین ہوا۔ اس کی تربیت احمد نگر کی شہزادی، علی عادل شاہ کی بیوی چاند بی بی کے زیر نگرانی ہوئی۔ ابتدائی دس گیارہ سال اس کو بڑی کٹھنائیوں میں گزارنے پڑے۔ دلاور خاں کے زوال کے بعد ابراہیم کے ہاتھ میں سلطنت کی باگ ڈور آئی تو اس نے سلطنت کو استیقام بخشا پھر اس نے ساری توجہ علوم و فنون کی ترقی کی طرف مبذول کر دی۔ اور بیجا پور کو دیا پور بنایا۔ اور یہاں فنون لطیفہ کے ماہروں کو جمع کیا ایسا معلوم ہوتا تھا کہ چاند کے گرد روشن ستارے جمع ہو چکے ہیں۔ اب ذرا عبدل کی زبان میں ابراہیم کا حلیہ دیکھئے

یوں شہ روپ کی سن کہانی تمام

ندرہ کر سکیا مصر یوسف تمام

کہ مجھ روپ تھے ہوا دھک شہ دکن

کلا روپ بھر کر سوچو سٹھ لکھن

بھولی مجھ حسن ایک زلیخا مدام

سوشہ دیکھ کر بھول عالم تمام

کندن شاہ کارنگ ہو ذات بھر

ہر ایک ٹھاؤں پر تن مل جوت دھر (۳۶۰)

لگے پانچ شہ خط زیا سہائے

جگہیں لال رخسارے مانک دو آئے (۳۶۱)

سہیں آنکھ دیدے سفیدی ملائے

جڑت جوت موتی میں لیلیم نمائے (۳۶۲)

دسے ناک دیدو سوتر درمیاں

رہے مکھ او پر خوئے ہیروں کی کھان (۳۶۳)

کہیں لال مہندی کھو پر دھرے

دسے جیوں سو گو مید مانک جڑے (۳۶۵)

کتاب نورس کا گیت نمبر ۵۶ بھی اسی کی عکاسی کرتا ہے۔

در مقام کیدار انورس

انتر

ایک کردنڈی وادن دو جے پاٹری پستک پیکھت نورس گاوٹ اپتی

کیسرو ستر دسن سیام نکھ لائی مہری گئی پرتی

(ایک ہاتھ میں سام ہے دوسرے ہاتھ میں کتاب جس کو وہ دیکھتا ہے اور نورس کے گیت گاتا جاتا ہے۔ اس کا لباس زعفرانی ہے، دانت کالے اور ناخن پر مہندی لگی ہے، بڑا ہنرمند اور محبت کرنے والا ہے۔ (نورس ص ۱۳۱-۱۳۲ مرتبہ نذیر احمد)

ابراہیم عادل شاہ خود ایک تخلیقی فنکار تھا اسی لئے اہل ہنر کی تربیت کرنا اولین فرض سمجھتا تھا اسکی سب سے بڑی خصوصیت کے بارے میں عبدل کہتا ہے۔

جلو آوجس کاج نس داددے

مرم بات کا پونچھ دل ہاتھ لے

اہل ہنر کا وہ استاد تھا اور وہ اس کے شاگرد۔ اہل فن کا قدردان اور اہل فن اس کے پرستار، مجلسوں میں شریک ہوتا اور اپنی فنکارانہ بصیرت سے رہبری کرنا اپنا اولین فرض سمجھتا تھا۔

عبدل کے ابراہیم نامہ کے شعر نمبر ۵۸۳ اور کتاب نورس سے یہ بات ظاہر ہوتی ہے کہ وہ کھنی میں بھی شاعری کرتا تھا۔ ایک اور تصنیف بدھ پرکاس کی طرف

بھی اشارہ ملتا ہے۔

بیجا پورا اور اس کا حصار:-

بیجا پورا بیدیا پورنگر عادل شاہی سلطنت کا پایہ تخت تھا۔ ۱۵۶۶ء میں علی عادل شاہ اول (۱۵۸۰-۱۵۵۲ء) نے اپنے دور میں محل اور شہر دونوں کے لئے پتھروں کے مضبوط قلعے تعمیر کروائے۔ نئی ریاستوں کی تاسیس کے دوران قدرتی دفاع کو مد نظر رکھا جاتا ہے۔ لیکن شہر بیجا پور کے لئے ایسے کوئی قدرتی وسائل نہیں تھے، اطراف و اکناف میں نہ کوئی پہاڑ یا ندی تھی۔ عادل شاہی سلاطین کا یہ مرکز خالص میدانی علاقہ میں واقع تھا۔ راجدھانی یا پایہ تخت کی حفاظت کے لئے دفاعی اہمیت کے پیش نظر سنگین فصیل تعمیر کرنی پڑی، یہ ارک قلعہ کے نام سے مشہور ہے۔ علی عادل شاہ کے ورثاء نے محلات میں اضافہ کیا۔ ارک قلعہ یا شاہی فصیل کا قطر ایک میل ہے۔ یہاں جا بجا مضبوط برج بنے ہیں۔ قلعہ کی تعمیر کے لئے پتھر کی ضرورت تھی اسی جگہ سے پتھر نکالا گیا اور انہیں گڑھوں کو حصار کی حفاظت کے لئے آگے چل کر خندق بنائے گئے۔ ابراہیم عادل شاہ کے زمانے تک شہر کی آبادی کافی بڑھ چکی تھی اور اس کی دفاع کے لئے ایک اور سنگین فصیل تعمیر کی گئی، جس کا قطر سوا چھ میل یا گیارہ کلومیٹر ہے۔ فصیل کی دیوار ۲۴ فٹ چوڑی اور ۶۰ فٹ اونچی ہے، اس میں توپیں نصب کرنے کے لئے ۱۲۰ برج بنے ہیں، بندوقوں کے لئے چھ ہزار سوراخ، اس کے علاوہ ۷۰ چور سوراخ تھے جس میں سے دشمنوں پر گرم تیل انڈیل دیا جاتا تھا۔ قلعہ کے بلند وبالادروازوں کے باہری حصہ پر ایک فٹ سے بھی زیادہ لمبے لوہے کے میخ لگائے گئے تھے تاکہ دشمن کے ہاتھی بھی دروازے نہ توڑ سکیں۔ قلعہ کے اطراف ۴۰ تا ۵۰ فٹ گہری اور چوڑی خندقیں بنائی گئیں تھیں انہیں پانی سے پر رکھا جاتا اور اس میں آبی درندے چھوڑ دئے جاتے تھے۔ ۱۵۶۶ء میں قلعہ کا کام شروع ہوا اور تین سال کے عرصہ میں مکمل ہوا۔ ارک قلعہ میں آئندہ اور سات منزل یا سات کھن کے محلات ابراہیم عادل شاہ کے زمانے کی تعمیرات ہیں۔ جس میں ابراہیم عادل شاہ مقیم تھا۔ شہر بیجا پور جو ریاست کا دارالسلطنت تھا اس دور میں ایک عظیم الشان اور متمول شہر تھا۔ شہر بلندو بالا سنگین مکانات سے پر تھا، جا بجا ہاتھی نظر آتے تھے اور جوہریوں کی دکانیں سونے چاندی کے زیورات کے علاوہ بیش قیمت ہیرے جواہرات سے پٹے ہوئے تھے۔ شہر بڑا ہی پرفضا اور اس کی آب و ہوا صحت مند تھی۔ خاص بازار کی سڑکیں کشادہ تھیں اور ان کے کنارے دورو یہ سایہ دار درخت تھے۔ شہر کی دیگر دکانیں نوادرات سے بھری ہوتی تھیں۔ مشروبات، عطریات، فواکھات اور نانہائی کے دکانوں کی کثرت تھی۔ ان کے علاوہ رقص و سرود میں مگن رکھنے والے طائفے اور خوبصورت لڑکیوں اور حسیناؤں کی کمی نہیں تھی جو سچ و صحت دہج کر بازاروں کی زینت بنا کرتی تھیں۔ یہ ساری باتیں اس بات کی غمازی کرتی ہیں کہ ابراہیم عادل شاہ کے دور میں شہر بیجا پور نہ صرف پر امن تھا بلکہ عوام و خواص چین کی ہنسی بجایا کرتے تھے۔ اس زمانے میں یہاں تمباکو استعمال ہوتا تھا۔ یہاں سے یہ تمباکو شمالی ہندوستان گیا۔ عبدل اس کی تفصیل یوں بیان کرتا ہے۔

عجب شہر دستار ابا ناگر

زمیں باہیا گل پدک کرسنگار
 دسیں برج پنج پنج عجب یوں نمائے
 جڑے پانچ الماس کے خرش لائے
 وہیں شہر درمیاں کا کوٹ جان
 دسے دوسرا دور درمیان بیان
 ہوامدھ سونا یک محل شاہ کا
 کنڈل تارے ہو رکھ سو گھر ماہ کا
 دسے شہر میں کوٹ پنج شاہ گھر
 محل چاند دولت کھلا کوٹ کر
 دسے شہر ہر جنس معمور ماہ نہ
 مگر بھشت کا عکس پڑیا چھانہہ
 ہوا بخش ہر ٹھاؤں ماڈھیوں اوپر
 نہ باقی شہر یوں سوشا ہوں کے گھر
 گلے باہ کنٹھمال بازار ہار
 پدک جوڑ مسجد سودر میان ٹھار
 زماناں عجب یو جنا پونگلڑا
 بدیا پورنگر روپ ہو کر کھڑیا

آج یہاں صرف کھنڈرات باقی ہیں، کسی زمانے میں بازار کی رونق اور چہل پہل ہو کر تھی۔ آج صرف اس کا تصور کیا جاسکتا ہے کہ اس پس منظر میں اس زمانے میں یہاں کیسی رونق ہو کر تھی اور کیسی چہل پہل تھی۔ اسی زمانے میں یورپی سیاحوں اور شمالی ہند کے مغل سفیر اسد بیگ نے شہر بیجا پور دیکھا تھا، اور ان کی تفصیلات قلمبند کر لی تھیں وہی چیزیں دستاویزات کی حیثیت سے موجود ہیں۔ اس کے علاوہ ایک مقامی شاعر نے جن تفصیلات کو قلم بند کیا ہے وہ سب سے بنیادی اور اہم بات ہے۔ اس زمانے کے بازاروں میں رتوں کے ڈھک (آج بھی دکھنی میں ڈھگار کا لفظ ڈھیر کے معنوں میں استعمال ہوتا ہے) یعنی قیمتی پتھروں کے ڈھیر لگے رہتے تھے جیسے یاقوت، فیروز نیلم وغیرہ جو اس بات کی غمازی کرتے ہیں کہ اس زمانے میں دولت کی فراوانی تھی۔ یہاں کی خوشبوؤں کی دکانیں کافی مشہور تھیں۔ یہ شہر عالموں فاضلوں، ہنرمندوں اور طوائفوں سے پر تھا، یہ رنگ روپ کا پر امن شہر تھا۔

اسی جنس سب روپ بدیا بھریاں
 بدیا پورنگر میں بدیا رنگ کھریاں

نہ اس شہر میں نین آنجھو جھڑیں
 سو بن میگھ دھاراں نہ ہو کچ پڑیں
 نہ اس شہر میں کوئی دردوں ہنکار
 سو بن پہنائے شہنائی نا کوئی پکار
 نہ پڑتا شہر میں گوباندھیا نظر
 سو بن موتیوں ہو پھولو کی لڑ

نہ اس شہر میں کوئی رگڑے کے
 سو بن زعفران، مشک نا کچھ دے
 نہ اس شہر میں کوئی مارے کے
 سو بن گھاؤ منڈل نہ دوسرا دے

نورس پور:-

ابراہیم عادل شاہ ثانی نے شہر کا نام بدل کر ودیا پور رکھا وہیں بیجا پور کے مغرب میں چار میل کے فاصلے پر ایک اور ذیلی شہر نورس پور کی بنیاد ۱۶۰۰-۱۵۹۹ء رکھی۔ یہ شہر پانچ سال کے عرصے میں مکمل ہوا۔ اس میں شاہی محلات، ذیلی مکانات اور حصار وغیرہ شہنواز خاں کی نگرانی میں تعمیر ہوئے۔ یہاں بادشاہ نے اپنے لئے ایک خوبصورت محل تعمیر کروایا، جس کو سنہری اور ارغوانی رنگوں سے سجایا گیا۔ دربار کے سامنے سے بیجا پور تک ایک چوڑی سڑک بنوائی جس کے دونوں طرف دو منزلہ دکانیں اور بیچ میں مانتک چوک تھا اس کے چاروں طرف سے سڑکیں نکال کر دکانیں بنوائی گئیں۔ شہر کا نام نورس پور تھا اور یہاں کا شاہی محل 'نورس محل' کہلاتا تھا۔ اس کو سنگیت محل بھی کہا جاتا تھا۔ خود ابراہیم عادل شاہ نے بھی کتاب نورس میں نورس پور کا تذکرہ کیا ہے۔

ابراہیم آکھیں یو کویت نورس، نورس پور گن نگر

ظہوری نے نثر سوم میں اس شہر کا تذکرہ تفصیل سے کیا ہے۔ عبدل نے اپنے انداز سے 'در تعریف نورس محل حضرت شاہ کے عنوان سے چند شعر کہے ہیں

سنو اب صفت شاہ محل رہن ٹھاؤں
 دھریاناؤں نورس محل تس جو یاؤں
 ولے محل نورس دھریاناؤں یوں
 بھریارنگ نورس نت آٹھ روپ جیوں
 ولے محل نورس ہوا یوں اٹھان
 دسے گگن آگن ہوا سکا نشان
 گگن سات سیڑھی ہول جوڑ کر
 نہ لگ محل نورس کے ایک کھن اوپر

۱۶۵۰ء میں فزونی استرآبادی نے ہندوستان کی سیاحت کی بیجا پور بھی گیا، اس وقت وہ کھنڈر بن چکا تھا۔ ان کھنڈرات سے متاثر ہو کر اس نے لکھا ہے کہ ان کھنڈروں میں شاہی محل بھی ہے جس کی تعریف حد بیان سے باہر ہے۔ اس نے ان عمارتوں کا مقابلہ آگرہ، دہلی اور لاہور کی عمارتوں سے کیا اور اس نتیجے پر پہنچا کہ نورس پور کے محلات دیگر مذکورہ محلات سے برتر ہیں۔

ابراہیم کالا و لشکر:-

تواریخ ابراہیم کے رزمیہ کارناموں سے پر ہیں۔ دلاور خاں کے بعد قطب شاہوں سے جو زور آزمائی ہوئی وہ بیجا پور کی تاریخ کا روشن باب ہے۔ دربار کی شان و شوکت، لاؤ لشکر (جس میں باون ہزار سوار، ایک لاکھ احشام اور نو سو پچپن فیل بتائی جاتی ہے)۔ عبدل نے بھی اس کے لاؤ لشکر کے بارے میں شعر کہے ہیں۔

کھڑے بہت اسپت، گچت راؤ
 کہ نرپت کہتیں نہ کچھ گنت آؤ
 کھڑے مست جھولے تو ہستی اپار
 گگن شاہ دہلیز تل جیوں پہار

ان ہاتھیوں کی 'کڑگر' ان کے 'اجل دنت'، ہر قسم و ہر ملک کے گھوڑے، اونٹوں کی قطاریں، سلسلہ داروں کا ہجوم یہ ساری چیزیں ابراہیم عادل شاہ کی شان و شوکت اور عظمت کو ظاہر کرتے ہیں۔ اور کم و بیش یہی تفصیل ظہوری کی نثر میں ملتی ہے۔

ابراہیم عادل شاہ شکار کا شوقین تھا۔ عبدل نے در تعریف رفتن شکار میں اس کی تفصیل دی ہے۔ جب وہ شکار کو نکلتا دامیوں کے آوازوں سے زمین دہل جاتی، نشان گرج اٹھتے، یوں کہتے کہ ان گرجدار آوازوں سے زمین و آسمان تھرا جاتے۔ دریا اور سمندروں میں طلاطم پیدا ہو جاتا۔ عبدل نے اس ہیبت ناک آوازوں کے نتائج کا بڑے اچھے انداز میں بیان کیا ہے۔ زمین ان آوازوں سے جیسے ہی تھرا اٹھتی تو اس کا لہو پانی بن کر چاروں طرف بکھر جاتا، درختوں کی شاخیں بالوں کی طرح بکھر جاتیں اور زمین کے رونگٹے گھاس بن کر اس کے تن پر کھڑے ہو جاتے۔

بکھر بال تن جھاڑ ہراک دھر
کھڑے رونگٹے گھاس سب آنگ بھر

ادبی اہمیت :-

عبدل کا ابراہیم نامہ ادبی اعتبار سے اس لئے اہم ہے کہ اس نے اپنے مدوح ابراہیم عادل شاہ ثانی کا بزمیہ مثنوی کی شکل میں قصیدہ لکھا۔ جس میں اپنے مدوح کی حسن و صورت و سیرت، شہر بیجا پور، نورس پور اور انکی شان و شوکت و عظمت اور اس کی ادب و فن نوازی کی تفصیل ملتی ہے۔ عبدل نے تاریخی حقیقت کو افسانوی طور پر پیش کیا ہے۔ ابراہیم عادل شاہ ثانی کی شخصیت، اس کا دربار، اس کے رزم و بزم وغیرہ تاریخی حقائق ہیں، جنہیں عبدل نے شعری قالب میں ڈھالا ہے۔ جہاں تک تخیل کی بات ہے وہ بھی اس مثنوی میں ملتی ہے مثلاً اس مثنوی کے آخری حصہ میں 'بسنٹ راؤ' (شاہ بہار) کا تذکرہ ہے وہ خالص تخیل کا حصہ ہے جس میں میزبانی کے جشن میں وہ ساری باتیں جو ابراہیم کے دربار میں دیکھی تھیں شعری جامہ پہنا کر بیان کیا ہے۔

ابراہیم عادل شاہ ثانی نے جب عبدل سے یہ فرمائش کی کہ وہ اس زبان میں مثنوی لکھے تو اس کے سامنے کئی ایک مسائل کھڑے ہوئے کیونکہ وہ عرب و عجم کی زبان اور اسلوب سے واقف نہیں ہے۔ اس کے سامنے باکمالوں کا کوئی نمونہ بھی نہ تھا کہ وہ اپنی بات کو اسی طرز میں پیش کر سکے۔ اس کو اپنا راستہ خود تلاش کرنا تھا، اسی لئے یہ تذبذب نظر آتا ہے کہ وہ کس زبان میں شعر کہے۔

جمالیاتی نقطہ نظر سے جب اس کا مطالعہ کیا جائے تو وہ اپنے بادشاہ جگت گرو کا چیلانظر آتا ہے اور اس سے استفادہ کیا ہے۔ عقل اور بچن کے باہمی ربط کا تفصیلی ذکر ملتا ہے جو اس کے تنقیدی شعور کی طرف اشارہ کرتا ہے۔ عبدل کے خیال میں شعر شعور سے بنتا ہے اور شعور کا ماخذ 'بچن' ہے۔

بچن بچ ہے عقل کی مول کا

بچن باس ہے عقل کے پھول کا

اسی سے تمام فنون کی تخلیق ہوتی ہے، اسی سے ازل اور ابد کی طنائیں ملتی ہیں اور ترلوک جنم لیتے ہیں۔ جوہری کی طرح شاعر شعر کا پار لکھ ہوتا ہے۔ اس لئے اس کو بچن کا گیان ضروری ہے۔ بچن اور ارتھ کے تعلق کو اس نے بڑی اچھی تشبیہ سے سمجھایا ہے۔ بچن کو وہ درخت سے اور ارتھ کو پھل سے تشبیہ دیتا ہے۔ لفظ ہمیشہ معنوں سے پر ہونا چاہئے جیسے انار بیجوں سے ہوتا ہے۔

توں کر حرف جھاڑو کو سب باردار

بھرے خوب معنی سو پھل آشکار

توں بھر بچ معنی سو جیوں بچ انار

حرف بول تھوڑے، آرتھ بے شمار (۱۴۳-۱۴۴)

عبدل کے کلام میں فصاحت، بلاغت، نزاکت خیال، سلاست اور روانی کی شدت سے کمی محسوس کی جاتی ہے، جس کا سبب یہ ہے کہ اردو زبان اور اس کے اسلوب پر ہندی کے گہرے اثرات ہیں۔ مثلاً عبدل سے قبل برہان الدین جانم کی مثنوی ارشاد نامہ صوفیانہ اصطلاحات سے پر ہے تو ابراہیم عادل شاہ کی کتاب نورس موسیقی کی اصطلاحات سے پر ہے۔ بعد کے آنے والے شعراء نے اس میں ایک نیا موڑ لایا۔ مثلاً صنعتی بیجا پوری 'قصہ بے نظیر' (۱۶۵۰/۱۰۵۵) نے اپنی زبان کو سنسکرت کے اثر سے نکال کر دکھنی کی موڑ دیا۔ جس کے باعث بیجا پور کی زبان اور اسلوب میں بہت بڑی تبدیلی آتی ہے۔ عبدل کا ابراہیم نامہ اسلوب کے اعتبار سے شعر میں اپنی انفرادیت کا حامل ہے۔ اس کے کلام میں سلاست و روانی، فصاحت و بلاغت کے مقابلے میں خیال آرائی اور تخیل ہے۔ آمد کے بجائے آورد ہے مثنوی کی شکل میں قصیدہ ہے، لیکن ان کی خصوصیات سے بالکل معرّی۔ صنعت گری میں زور، تشبیہ استعارہ اور تمثیل سے پر۔ اس کی مثال میں ہم 'بسنٹ راؤ' کو متشکل دیکھ سکتے ہیں جو

خالص تمثیلی پیرایہ میں پایا جاتا ہے۔ عبدل کے ہاں رقاصوں کے حسن و شباب میں لذت پائی جاتی ہے جو بادشاہ کے مزاج کے عین مطابق ہے۔ عبدل کے اسلوب شعری میں سب سے بڑی کشش اس کی قوت بیان، نادر تشبیہات، ہندو یو مالاکئی تلمیحات ہیں مثلاً نوری محل کی تعمیر کا ذکر کرتے ہوئے کہتا ہے کہ

کہ یارات، دن کے دو مزدور دھر

نورس محل کا کام بنیاد کر

لیا گنگن کا ٹوکرا دیں سر

سورج اینٹ مانک سودھر چرخ بھر

نت اٹھ دو ہوے سو (دو) دریا منجھار

چوڑے نیر پرگٹ ہو کر ناکی دھار

یہیں رات بھی سیس آپن دھرے

گلاوا موتیوں چاند چونا کرے

کلا ٹوکرا بھی جو سٹ لیائے کر

پڑیاں اچھل چھبیا ہوتا رنے بکھر

اور یہی تمثیلی انداز ”در تعریف مجلس حضرت شاہ عالم پناہ“ و ”در تعریف کہ شب گذشتہ روز خود آراستہ کردہ بہ مجلس شاہ آمد“ میں ملتا ہے آد صبح کو استعارہ اور کنایہ کی زبان میں یوں لکھتا ہے۔

اڑی رات کو بل گنگن بن اوپر

نکل دیں کا باز سچ صبح پر

پکڑ سرج چنگل سوں کھ کرن رات

دسیالال لوہو شفق گنگن دھات (۴۱۰-۴۰۹)

مجموعی طور پر اتنا کہا جاسکتا ہے کہ عبدل اپنے اسلوب کا بانی ہے۔ اس نے جس صناعت کا مظاہرہ کیا ہے قدیم ادب میں اس کی مثال ملنی مشکل ہے۔ مثنوی کی بحر فعلوں فعلوں فعلوں کے استعمال کے باوجود سلاست اور روانی کی کمی محسوس ہوتی ہے۔ مبالغہ اور غلو کا کثرت استعمال وغیرہ عیوب اس لئے دکھائی دے رہے ہیں کہ عبدل کو ایک نئی زبان میں لکھنا پڑا جو ادبی اعتبار سے اپنے فن میں پختگی نہیں پیدا کر سکی تھی اور عبدل ہے کہ اس میں شاہ نامہ لکھنے کی کوشش کر رہا ہے۔ تاہم عبدل کی حیثیت صرف تاریخی نہیں بلکہ وہ ایک ابتدائی اہم شعری کارنامہ ہے، جو ابجی بھی ہے، کسی کا ترجمہ یا کسی کا رہن منت نہیں۔ اور یہ بیانیہ اور تمثیلی شاعری کے اسلوب کا ماخذ بھی ہے۔ ہم یہ اندازہ کر سکتے ہیں کہ نصرتی جیسے شاعر نے اپنے شاہ نامہ (علی نامہ) کی بنیاد اسی پر رکھی ہوگی اگرچہ اس سے قبل عبدل نے اس کے لئے راہ ہموار کر دی تھی۔ لیکن نصرتی اپنے کلام میں کسی پیش رو کا تذکرہ نہیں کرتا بلکہ غواصی کی سیف الملوک و بدیع الجمال کا دم بھرتا ہے۔

کرنالک اردو اکادمی کا یہ مستحسن اقدام ہے کہ اس شاہکار فن پارہ کے دوسرے ایڈیشن کو بڑی آب و تاب اور خوبصورتی سے ۱۹۹۹ء میں شائع کیا۔ اس کی اہمیت اس وقت اور بڑھ جاتی ہے جب ہم اس میں تاریخی تصاویر کو دیکھتے ہیں۔ سنہ ۲۰۱۳ء میں بیجاپور کے ایک سرکاری ادارہ عادل انواد نے بیجاپور کے تاریخی ماخذ کو کھنگال کر اس کا ترجمہ علاقائی زبان کٹر میں ترجمہ کرانے کا بیڑا اٹھایا ہے۔ اس پراجکٹ میں فارسی اور دکھنی کے مخطوطات و مطبوعات کا ترجمہ کیا جا رہا ہے۔ ابراہیم نامہ بھی اس میں شامل ہے۔ کٹر زبان میں اس کے ترجمے سے کٹر یگوں تک یہ بات محدود رہ جاتی، اسی لئے اس کو اب اردو اور انگریزی زبان میں بھی شائع کرنے کا منصوبہ بنایا گیا ہے۔ تاکہ عادل شاہی دور کی مکمل تاریخ ساری دنیا کے سامنے آسکے۔